

औरंगाबाद महानगरपालिकेच्या स्थायी
समितीने दिनांक १५/४/२०११ रोजी
पारित केलेला ठराव क्र.२२५ अंतिमतः
विखंडीत करणेबाबत.

महाराष्ट्र शासन
नगर विकास विभाग
शासन निर्णय क्रमांक: औमपा-२०१६/(प्र.क्र.३८/१६)/नवि-२४,
हुतात्मा राजगुरु चौक, मादाम कामा मार्ग,
मंत्रालय, मुंबई-४०० ०३२.
दि.११ ऑगस्ट, २०१६

वाचा: १) आयुक्त, औरंगाबाद महानगरपालिका यांचे पत्र क्र.मनपा/आस्था १ / २०१५ / २८४ /
२०१५, दि.२९/११/२०१५.

२) शासन निर्णय, नगर विकास विभाग क्रमांक: औमपा-२०१६ / (प्र.क्र.३८/१६) / नवि-२४,
दि २८.०४.२०१६

प्रस्तावना:-

श्री. शिरीष रामटेके, उपअभियंता, औरंगाबाद महानगरपालिका हे मालमत्ता अधिकारी म्हणून औरंगाबाद महानगरपालिकेत कार्यरत असताना त्यांनी केलेल्या अनेक गंभीर अनियमितते संदर्भात मुख्य लेखा परिक्षक यांनी दिनांक २०/३/२००६ च्या दिलेल्या अहवालानुसार, श्री. शिरीष रामटेके यांना दिनांक ७/८/२००६ रोजी निलंबित करून त्यांचेवर विभागीय चौकशीची कार्यवाही औरंगाबाद महानगरपालिकेमार्फत करण्यात आली होती. याप्रकरणी चौकशी अधिकारी यांनी सादर केलेल्या अहवालाच्या अनुषंगाने श्री.शिरीष रामटेके यांच्यावर पुढीलप्रमाणे शिक्षा बजावण्याचा निर्णय महापालिका प्रशासनाने घेतला.

- (१) श्री.शिरीष रामटेके यांची एक देय वार्षिक वेतनवाढ पुढील वेतनवाढीवर परिणाम होईल अशा रितीने कायमस्वरूपी रोखणे.
- (२) श्री.शिरीष रामटेके यांना पढील पदोन्नतीसाठी कायमस्वरूपी अपात्र ठरविण्यात येणे.
- (३) श्री.शिरीष रामटेके यांचा निलंबन काळ हा निलंबन काळ म्हणून समजण्यात येणे.
- (४) श्री.शिरीष रामटेके हे मालमत्ता अधिकारी म्हणून कार्यरत असताना जेवढ्या रक्कमेचे आर्थिक नुकसान झालेले आहे, असे मुख्य लेखा परिक्षक सूचित करतील तेवढी रक्कम त्यांचेकडून वसूल करणे.
- (५) मुख्य लेखा परिक्षक यांनी सूचित केल्यानुसारची रक्कम श्री.शिरीष रामटेके यांनी ३० दिवसांच्या आत महानगरपालिका कार्यालयात भरणा करावी. सदर कालावधीत त्यांनी सदर रक्कमेचा भरणा न केल्यास नमूद रक्कम त्यांचे मासिक वेतनातून समान हप्त्यात लेखा विभागाने कपात करून महानगरपालिका फंडात जमा करावी. सदरची रक्कम त्यांच्या वेतनातून तसेच त्यांना देय सर्व प्रकारच्या भत्यामधून वसूल होत नसल्यास त्यांच्या व त्यांच्या कुटुंबियांच्या नावे असलेली स्थावर मालमत्ता जप्त करून वसूल करण्यात यावी. (मुख्य लेखापरिक्षक यांनी श्री.शिरीष रामटेके यांच्याकडून महापालिकेचे आर्थिक नुकसान झालेली रक्कम रु. ११,०६,९९३/- [रुपये अकरा लक्ष सहा हजार नऊशे त्र्याणव फक्त] एवढी असल्याचे कळविलेले आहे.)

२. महानगरपालिका प्रशासनाने केलेल्या उपरोक्त शिक्षेच्या कारवाईबाबत श्री. रामटेके यांनी स्थायी समितीकडे अपिल केले होते. श्री.शिरीष रामटेके यांच्या अपिलाच्या अनुषंगाने औरंगाबाद महानगरपालिका प्रशासनाने श्री. रामटेके यांचे विरुद्ध केलेल्या कारवाई रद्द करण्याचा निर्णय स्थायी समितीने त्यांच्या ठराव क्र. २२५ दिनांक १५/४/२०११ अन्वये घेतला होता. स्थायी समितीच्या सदर ठरावाची अंमलबजावणी न करता आयुक्त औरंगाबाद महानगरपालिका यांनी सदरचा ठराव विखंडित करण्यासाठी शासनाकडे पाठविला.

३. स्थायी समितीने पारित केलेला सदर ठराव क्र. २२५ दि.१५.०४.२०११ हा महाराष्ट्र महानगरपालिका अधिनियम १९४९ मधील कलम ५६ (४) मधील तुरतुदीशी सुसंगत नसल्याने व महानगरपालिकेस अहीतकारक असल्याने, विखंडित करण्यासाठी महाराष्ट्र महानगरपालिका अधिनियमातील कलम ४५१ (१) नुसार या विभागाच्या समक्रमांकाच्या दि २८.०४.२०१६ च्या शासन निर्णयान्वये प्रथमतः एका महिन्याच्या कालावधीसाठी निलंबित करण्यात आला होता.

४. स्थायी समितीच्या सदर ठरावाच्या निलंबनाच्या अनुषंगाने श्री. रामटेके यांनी मा. उच्च न्यायालय, औरंगाबाद खंडपीठ येथे रिट याचीका क्र. ५९६१/२०१६ दाखल केली आहे. त्याअनुषंगाने सदर ठराव विखंडित करण्यापुर्वी श्री. रामटेके, उपअभियंता यांना त्यांची बाजू मांडण्यासाठी महाराष्ट्र महानगरपालिका अधिनियम कलम ४५१ (२) अन्वये दि. ०१.०७.२०१६ रोजी त्यांना सुनावणीची संधी उपलब्ध करून देण्यात आली होती. सदर सुनावणीत त्यांनी लेखी निवेदनान्वये उपस्थित केलेले मुद्दे पुढीलप्रमाणे आहेत :-

मुद्या क्र. (१) मा. उच्च न्यायालय औरंगाबाद खंडपीठातील रिट याचीका

क्र. ४१४६/२०१४, श्री. दत्तात्रय गिरी विरुद्ध महाराष्ट्र शासन याप्रकरणी मा. उच्च न्यायालयाने दिलेल्या निर्णयानुसार याप्रकरणी कार्यवाही होणे आवश्यक आहे.

मुद्या क्र.(२) मा. सर्वोच्च न्यायालयातील श्री संतोष कुमार शिवगोंडा पाटील व इतर विरुद्ध बाळासाहेब शेवाळे व इतर (२००९ (६) BOM.CR ६६४) मधील निर्णयानुसार कलम ४५१ मधील अधिकार ३ वर्षांनंतर शासनास वापरता येत नाहीत. त्यानुसार सदरचा ठराव क्र. २२५ दि. १५.०४.२०११ हा शासनास विखंडित करता येणार नाही.

५. श्री.शिरीष रामटेके यांनी उपस्थित केलेल्या उपरोक्त मुद्द्यांच्या अनुषंगाने आयुक्त औरंगाबाद महानगरपालिका यांनी सादर केलेले अभिप्राय विचारात घेता शासनाचे अभिप्राय पुढील प्रमाणे आहेत.

मुद्या क्र.१ -

(अ) श्री. गिरी यांच्या सेवानिवृत्तीनंतर सेवानिवृत्तीच्या फायदयामधून महानगरपालीकेने कोणतीही वसुली करू नये असे आदेश रिट याचिका क्र.४१४६/२०१४ मध्ये मा. न्यायालयाने दिले होते.

श्री. दत्तात्रय आनंदगिर गिरी व श्री. रामटेके यांची न्यायालयीन प्रकरणे वेगळी आहेत. श्री.शिरीष रामटेके हे अद्यापी महानगरपालिका सेवेत कार्यरत आहेत.

(ब) श्री. गिरी यांचेबाबतचा महानगरपालिका स्थायी समितीचा ठराव क्र.१०६ दि.१८.०८.२००९ विखंडित करण्यासाठी शासनाकडे पाठविण्यात आला नव्हता. परंतु श्री.शिरीष रामटेके यांच्याबाबतचा स्थायी समितीचा ठराव क्रमांक २२५, दिनांक १५/०४/२०११ ची अंमलबजावणी न करता तो विखंडित करण्यासाठी शासनाकडे पाठविण्यात आला आहे.

मुद्या क्र.२ -

संतोषकुमार शिवगोंडा पाटील याप्रकरणी मा. सर्वोच्च न्यायालयाने दिलेला निर्णय हा Maharashtra Land Revenue Code Section २४७ अन्वये मा. उच्च न्यायालयाच्या निर्णयाबाबत सर्वोच्च न्यायालयात अपील करण्यास लागलेल्या विलंबाच्या अनुषंगाने आहे. त्यामुळे सदरचे जमीन महसुल अधिनियमाआधारे दिलेले न्यायालयीन आदेश या प्रकरणी लागू होत नाहीत.

६. श्री. रामटेके यांना महापालिका प्रशासनाने दिलेल्या वरील परिच्छेद १ मध्ये नमूद ५ शिक्षापैकी शिक्षा क्र.(१), (२) व (३) या शिक्षांबाबतची अंमलबजावणी औरंगाबाद महानगरपालिकेने यापूर्वी केलेली आहे. तर, शिक्षा क्र. (४) व (५) ची अंमलबजावणी करण्याचे प्रस्तावित आहे.

७. श्री. रामटेके यांनी सुनावणीच्या वेळी उपस्थित केलेले मुद्दे व त्या अनुषंगाने वरील परिच्छेद ५ मध्ये नमूद अभिप्राय विचारात घेऊन औरंगाबाद महानगरपालिकेच्या स्थायी समितीने दिनांक १५/४/२०११ रोजी पारित केलेला ठराव क्र. २२५ हा अंतिमतः विखंडित करण्याची बाब शासनाच्या विचाराधीन होती.

शासन निर्णय :

श्री. शिरीष रामटेके, उपअभियंता, हे मालमत्ता अधिकारी म्हणून औरंगाबाद महानगरपालिकेत कार्यरत असताना त्यांनी केलेल्या अनेक गंभीर अनियमितते संदर्भात मुख्य लेखा परिक्षक यांनी सादर केलेल्या अहवालाच्या अनुषंगाने करण्यात आलेल्या विभागीय चौकशीच्या आधारे, करण्यात आलेल्या कार्यवाहीविरुद्ध औरंगाबाद महानगरपालिका स्थायी समितीने पारीत केलेला ठराव क्र. २२५ दि. १५.०४.२०११ हा महाराष्ट्र महानगरपालिका अधिनियम कलम ५६(४) मधील तरतुदीशी सुसंगत नसल्याने व महानगरपालिकेस अहितकारक असल्याने स्थायी समितीचा ठराव क्र.२२५ दि. १५.०४.२०११ महाराष्ट्र महानगरपालिका अधिनियमातील कलम ४५१(३) नुसार अंतिमतः विखंडित करण्यात येत आहे.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा सांकेतांक क्रमांक. २०१६०८१११७५१५५९३२५ असा आहे. हा आदेश डिजीटल स्वाक्षरीने साक्षांकित करुन काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(सुधाकर झा.बोबडे)

उप सचिव, महाराष्ट्र शासन,

प्रति,

- १) मा.मुख्यमंत्री यांचे प्रधान सचिव, मंत्रालय, मुंबई-३२.
- २) आयुक्त, औरंगाबाद महानगरपालिका.
- ३) नगर सचिव, औरंगाबाद महानगरपालिका.
- ४) मा.सचिव (नवि-२) यांचे स्वीय सहाय्य, मंत्रालय, मुंबई.
- ५) उप सचिव (नवि-२४) यांचे स्वीय सहाय्यक, मंत्रालय, मुंबई.
- ६) निवड नस्ती (नवि-२४) (२ प्रती).